

መን ኢዩ ክሓንከሎም!?

ንኹሉ ነገር መምዘንን መስፈርን አለዎ። ብዓቢኡ ባህርያት፡ ዓቕሚ ኣተሓሳስባ፡ ሚዛን ኣስተብህሎ ጉዳያትን ትግባረታትን ወዲ ሰብ፡ ከም እኸለ ክምዘንን ክስፈርን ይኸእል። "አበው ንእሽተይ ውራይ ግበር እሞ ልክዕ ሰብ ክትፈልጥ ኢኻ" ዝበሉ ብዘይ ምክንያት ኣይነበሩን። ልሳን ወይ ቃል ሰብ፡ ንውሽጣዊ ዓቕሚ፡ ፍልጠት፡ ንቕሓት፡ ጥሙሕን ሕልምን ይገልጽ። ብዝውቱር ምስላ፡ ኣፍ ምልኣት ልቢ ስለ ትምስክር። ንሰብ፡ ካብ ቃሉ፡ ቃንኡ፡ ዘረብኡን ኣዘራርብኡን ናይ ትማሊ ጉዕዞኡን ናይ ጽባሕ መገዱን ክትግምቶ ኣየጸገምን፡ ዋላውን ግቡዝ ሰብ እንተኾነ።

ነዚ ኣተሓሳስባ እዚ ክደግም ዝቐሰበኒ ጉዳይ፡ ዶክተር ኣሰፋው ተኸስተን ሙሕዩዲን ሸንገብን ዝተባህሉ ሰባት ምስ ድምጺ ራድዮ ኣመሪካ ዘካየድዎ ቃል መጠይቕ ኢዩ። ብሓፈሻ ኣብቲ መሕተት፡ ጽበት ኣተሓሳስብኦምን ላህመት መግለጺታቶምን ብዓቢኡ ካብ ንሃገርን ህዝብን ዘለዎም ጸቢብ ናይ ረብሓ ዕላማ ከም ዘገድሶም፡ ዓሻ ንቕዕት፡ ናይ ገዛእ ርእሶም ዕሽነት፡ ቕጹልዕነት፡ ባዶ ንቕሓትን ዜሮ ናይ ፖለቲካ ሰብነቶምን ኢዩ ተጋሂዱ።

እዞም ሰባት እዚኦምን ደቕ መዛሙርቶምን ተመሳሳሊ ኣድማስን ናይ ሓባር ሓጥያትን ዘለዎም ኢዮም። ዶክተር ኣሰፋው፡ ጽሉል ህርፋን ስልጣን ውልቃዊ ስምዒትን ዝነበሮ ሰብ ምዃኑ ካብ ምንም ዝኸወል ኣይኮነን። ኣብቲ ቃል መሕተትውን፡ ናይ ፖለቲካ ህጻን ኢዩ ዘብሎ ኣንጻባሪቕ፡ ኣብ ርእሲ እቲ ናብ ወያነ ምድናን ምስጋድን ምልማንን ኣንጻር ክብረትን ታሪኽን ህዝቢ ኤርትራ ክፋእ መሊሱ ኩሊዑዎ። ካብ በሃሊኡ ደጋሚኡ ከይከውን፡ ንኹሉ እቲ ዝበሎ ምዝርዛር ፋይዳ የብሉን። ገለ ካብኡ ግን ከይጠቐስኩ ኣይሓልፍን።

1 "ንቕዳማይ ሚኒስትር ኢትዮጵያ ሃይለማርያም ደሳለኝ ...ክትወሩና ዲኹም" ኢልና ሓቲትናዮ። ኣይንወረኩምን ኢና ኢልና" ክብል መሊሱ። እዚ ቃል እዚ፡ ትማሊ ዝተወልደ ቈልዓ ክዛረቦ ኣይትጽበዮን።

2 " ...ናይ ዶብ ጉዳይ እንድሕርተተግቢራ፡ 'ኣነ ተዓዊተ፡ ሳላ ትዕግስቲ ከምዚ ገይረ ኢልካ መፈክርን ዕድመ መናውሕን ናይ ስርዓት እውን ክትከውን ትኸእል ኢያ" ኢሉ ዶክተር። እዚ መግለጺ እዚ፡ ይትረፍ ህሁሂ ናይ ፖለቲካ ክፈልጥ ኣብ ልምምድ ዝርከብ ሰብ፡ ካብ ተራ ፊደል ዘይቆጸረን ተመክሮ ዘይብሉን ሰብ ክወጽእ ኣይትጽበዮን።

3 "...ካብ ኩሉ ቀዳማይ ሚኒስትር ኢትዮጵያ ጸቐጡ ዝተዛረበሉ' ይብል እሞ፡ 'እቲ ዝመጽእ ለውጢ ብሰላም ክመጽእ ጸዕርታት ምክያድ ኢዩ፡ ሕንፍሽፍሽ ከይኣቱ። ሕጂ ኣብዚ ግዜ እዚ፡ ኢትዮጵያ ብወገን ምዕራብ እዚ ናይ ጉዳይ ሱዳን ዘሎ ሕንፍሽፍሽ ኣሎ። ብወገን ምብራቕ እዚ ናይ ሶማሊ ኣሎ። ብወገን ሰሜን ከምኡ ኣጋጢሙ ወላ ነቲ ህላወ ቀጻልነት ናይ ኢትዮጵያ ዝብህድ ስለ ዝኾነ ክንደፍኣሉ ዘለና ኢዩ" ይብል። ተልሚደን ተንታኒ እኳ፡ 'ሰላሙ ዘየውሓሱ፡ ርግኣቱ ዘየረጋገጸ ጉዳዩ ዘይገበረስ ጉዳይ ካልእ ብኸመይ ክፈትሑ፡ ሕማሙ ዘይፈወሰ ሕማም ካልእ ክፍውስ?' ኢሉ ምሓተተ። ዶክተር፡ ባዶሽ ምዃኑ ባዕሉ ኣዊጁ ክብሃል ይክእል። ንሱ ኮነ መስልቶም ሃገራዊ ዕላማን ፍቕሪ ህዝብን ከምዘይብሎም በቲ ሓደ፡ ነተን ብስም ዋዕላ፡ ጉባኤን መሳለጥያን ተመጽዊቶም ክልቑምጹ በቲ ካልእ ቃል ልኣኸቶም ከም ዝደግሙ እምበር እንታይ ከም ዝብሉ ከም ዘይፈለጡ፡ ብወግዒ ኣረጋገጹ።

ብተመሳሳሊ ሸንገብ፡ ማሕበር መንእሰያትን ተማሃሮን ኮይኑ ብዙሕ ምስ ንግዳዊ መርከብን ንግድን ካልእን ዝተሓሳሰር ብብልሽው ኣካይዳ ዘጠፋፍኡ፡ ዝሰረቐን ዘሰረቐን ከሕትቶ ዝኸእል ጉዳይ ምስፈለጠ ዝሃደመ ኢዩ። በል ዝተባህሎ ዝደግም ሕንጻይ ካብ ምጻን ሓሊፉ ካልእ ክህልዊ ትጽቢት ኣይግበረሉን። ምክንያቱ፡

1 "ብዘይካ ሓደ መንግስቲ ኤርትራ ወለሓደ ንህዝቢ ኤርትራ ጸላኢ የብሉን" ምባሉ፡ ንህዝቢ ኤርትራ ከም ዘይፈልጠን ከም ዘይፈልጥዎን ልኡኽ ጥራይ ምጻኑ ሓቢሩ።

2 "መንግስቲ ኢትዮጵያ ንተቐዎምቲ ኤርትራ ዝህቦ ደገፍ ኣብ ቦትኡ ኮይኑ፡ ኣብ ልዕሊኡ ተወሳኺ ደገፍ እንተተረኸቦ መራጎዲ ክኸውን ይኸእል'ዩ" ነቶም ሚልዮናት ረድኤትን ሓገዝን ዝልምኑ ክጫረቱ ምጻኑ ንጹር ዕላምኡም ናይ ልመናን ስስዐን ምጻኑ'ዩ ኣረጋጊጹ። ብሓጺሩ፡ ተንተንቲ ፖለቲከኛታት ከምዚ ምስ ረኸቡ "እቲ ብዘይፍልጠት ንገንዘብን ብገንዘብን ተጎቲቱ ዝኸይድ ዘይዕሉም ከልቢ፡ ንገዛእ ነብሱ ኢዩ ዝነክስ።" ዝበሉ። ስለዚ፡ እዞም ሰባት እዚኦም ተቐልፎ ኢልዎም። መን ኢዩ ክሓንከሎም?

ግርማይ መብራህቲ
ኣክላንድ